

आकाशवाणी पुणे  
प्रादेशिक वृत्तविभाग  
राष्ट्रीय बातमीपत्र  
सकाळी 09 वाजून 20 मिनिटं

दिनांक: 12.06.2024

वार: बुधवार

1. ओडिसाच्या मुख्यमंत्रीपदी मोहन चरण मांझी तर आंध्र प्रदेशच्या मुख्यमंत्रीपदी एन. चंद्राबाबू नायडू यांचा आज शपथविधी
2. पिकांना चांगली किमान आधारभूत किंमत मिळावी; केंद्रीय कृषिमंत्र्यांना देखील भेटणार - मुख्यमंत्री एकनाथ शिंदे
3. भारत जपान दरम्यान संयुक्त सागरी सराव जिमेक्स २४ ला जपानमध्ये योकोसुका इथं प्रारंभ
4. प्रख्यात सरोद वादक राजीव तारानाथ यांचं निधन
5. आयसीसी T20 विश्वकरंडक स्पर्धेत आज संध्याकाळी भारत - न्यूयॉर्क संघांदरम्यान

### मांझीशपथ

ओडिशाचे नवे मुख्यमंत्री मोहन चरणमांझी यांचा आज संध्याकाळी भुवनेश्वर इथल्या जनता मैदानावर आयोजित समारंभात शपथविधी होणार आहे. या समारंभात मांझी यांच्या सह कनक वर्धन सिंगदेव आणि प्रवती परिदा हे दोन नवे उपमुख्यमंत्रीही पद आणि गोपनीयतेची शपथ घेणार आहेत. या सोहळ्याला पंतप्रधान नरेंद्र मोदी, केंद्रीय गृहमंत्री अमित शहा तसंच अश्विनी वैष्णव, धर्मेंद्र प्रधान, ज्युअल ओराम या अन्य केंद्रीय मंत्र्यांव्यतिरिक्त भाजपशासित राज्यांचे मुख्यमंत्री हजर राहणार आहेत. बिजू जनता दलाच्या नवीन पटनाईक यांच्या २४ वर्षांच्या कार्यकाळानंतर नुकत्याच झालेल्या विधानसभा निवडणुकीत सत्तांतर होऊन राज्यात भारतीय जनता पार्टी प्रथमच सरकार स्थापन करत आहे. तत्पूर्वी काल भाजपच्या विधीमंडळपक्षाच्या बैठकीत ५२ वर्षीय मांझी यांची एकमतानं नेतेपदी निवड करण्यात आली होती.

### चंद्राबाबूशपथ

तेलुगू देसम पक्षाचे प्रमुख आणि आंध्रप्रदेशचे नवनिर्वाचित मुख्यमंत्री नारा चंद्राबाबू नायडू यांचा आज सकाळी कृष्णाजिल्ह्यात केसरापल्ली इथं शपथग्रहण सोहळा होणार आहे. याच सोहळ्यात त्यांच्या मंत्रिमंडळातील २४ जणांचाही शपथविधी होणार आहे. यामध्ये जनसेना पार्टी या सहयोगी पक्षाच्या तीन आणि भाजपच्या एका मंत्र्यांचाही समावेश आहे. या समारंभाला पंतप्रधान नरेंद्र मोदी, केंद्रीय गृहमंत्री अमित शहा, यांच्यासह केंद्रातील सत्तारूढ राष्ट्रीय लोकशाही आघाडीतील घटक पक्षांचे नेते उपस्थित राहणार आहेत. जपान, सिंगापूर, दक्षिणकोरिया या देशांचे राजनयिक अधिकारीही या सोहळ्याला हजेरी लावण्याची शक्यता आहे. तरचिरंजीवी, रजनीकांत या नामवंत अभिनेत्यांना या सोहळ्याला सन्माननीय अतिथी म्हणून आमंत्रित करण्यात आलं आहे.

## **मोदीशेतकरी**

तिसऱ्यांदा देशाच्या पंतप्रधानपदी नरेंद्र मोदी विराजमान झाल्यानं शेतकऱ्यांच्या आशा आणि अपेक्षा आणखी उंचावल्या आहेत. महाराष्ट्रातही शासन शेतकऱ्यांच्या हिताचेच निर्णय घेत आहे, केंद्रीय कृषी मूल्य आयोगाच्या माध्यमातून पिकांना चांगली किमान आधारभूत किंमत मिळेल आणि शेतकऱ्यांना मोठा दिलासा मिळेल, अशी अपेक्षा मुख्यमंत्री एकनाथ शिंदे यांनी काल कृषी मूल्य आयोगाच्या बैठकीला उपस्थितांना संबोधित करताना व्यक्त केली. रब्बी पिकांसाठी किमान आधारभूत किंमत निश्चित करण्यासाठी पश्चिम भारतातील राज्यांच्या प्रतिनिधींची ही बैठक होती.

केंद्रीय कृषी मूल्य आयोगाचे अध्यक्ष विजय पाल शर्मा यांच्या अध्यक्षतेखाली गुजरात, राजस्थान, मध्य प्रदेश, गोवा, दीव आणि दमण तसेच महाराष्ट्राच्या प्रतिनिधी आणि शेतकऱ्यांची बैठक मुंबईत झाली. रब्बी हंगाम २०२५-२६ केंद्रीय कृषी आयोगाची किंमत विषयक धोरण ठरविण्याबाबत ही बैठक आयोजित करण्यात आली होती.

## **उपेंद्र-द्विवेदी**

देशाचे नवे लष्करप्रमुख म्हणून लेफ्टनंट जनरल उपेंद्र द्विवेदी यांची नियुक्ती करण्यात आली आहे. या महिन्याच्या ३० तारखेपासून ते पदभार स्वीकारतील. सध्याचे लष्करप्रमुख जनरल मनोज पांडे ३० जून रोजी पद सोडणार आहेत. गेली ४० वर्षे सैन्यदलातील विविध उच्च पदावर ते कार्यरत आहेत.

## **युजीसी**

पुढील शैक्षणिक वर्षापासून उच्च शैक्षणिक संस्थांना दोन वेळा प्रवेशप्रक्रिया राबवण्याची परवानगी देण्याचा निर्णय विद्यापीठ अनुदान आयोगानं अर्थात UGC नं काल जाहीर केला यानुसार प्रवेशप्रक्रिया आता जानेवारी आणि फेब्रुवारी तसंच जुलै आणि ऑगस्ट अशा दोनदा होतील. सध्या, UGC नियमानुसार एका वर्षात एका शैक्षणिक सत्रात प्रवेश मिळू शकतो. अशी माहिती UGC चे अध्यक्ष प्रोफेसर एम जगदेश कुमार यांनी आकाशवाणीला दिली. विविध कारणांनी प्रवेशप्रक्रियेत सहभागी होऊ न शकणाऱ्या विद्यार्थ्यांना या सुविधेचा लाभ मिळणार आहे. असंही ते म्हणाले.

## **दहशतवादी**

जम्मू आणि काश्मिरमधील कठुआ जिल्ह्यात सुरक्षा दल आणि दहशतवाद्यांमध्ये झालेल्या चकमकीत एक दहशतवादी ठार झाला. कठुआच्या हिरानगर भागातील सेदा सोहल गावात दहशतवादी आणि सुरक्षा दलांमध्ये गोळीबार अद्यापही सुरू आहे. काल गोळीबार झाल्याच्या वृत्त स्थानिक नागरिकांकडून मिळाल्यानंतर सुरक्षा दलांनी गावाला वेढा घातला होता. यामध्ये एक नागरिक जखमी झाल्याचं वृत्त आहे. दोन दहशतवादी अद्यापही लपून बसल्याची शक्यता सुरक्षा अधिकाऱ्यांनी व्यक्त केली आहे.

## **पॅलेस्टिनी**

इस्रायलच्या सैन्यानं उत्तर वेस्टबँकमधील कफ्र दान या गावात केलेल्या हल्ल्यात सहा पॅलेस्टिनी नागरिक ठार झाल्याचं पॅलेस्टाईनच्या आरोग्य मंत्रालयाच्या निवेदनात म्हटलं आहे. तर दुसरी कडे इस्रायली सैन्यानं

या गावात झालेल्या चकमकीत चार दहशतवादी मारले गेले असून अन्य एक जण जखमी झाल्याचं म्हटलं आहे. याठिकाणी घातलेल्या छाप्यात चार बंदूका हस्तगत केल्याचंही इस्रायली सैन्यानं नमूद केलं आहे. तत्पूर्वी रशियात झालेल्या ब्रिक्स गटातील देशांच्या परराष्ट्र मंत्र्यांच्या बैठकीनंतर जारी करण्यात आलेल्या संयुक्त निवेदनात पॅलेस्टाईनव्याप्त भागातील परिस्थिती अधिक गंभीर होत असल्याबद्दल चिंता व्यक्त करण्यात आली.

### **यमेन**

यमेनच्या किनारी भागात बोट उलडून झालेल्या अपघातात ४९ स्थलांतरितांचा मृत्यू झाला असून १४० जण बेपत्ता असल्याची भिती वर्तवण्यात येत आहे. अशी माहिती स्थलांतरितांसाठीच्या आंतरराष्ट्रीय संस्थेनं दिली आहे. यमेनच्या शाब्वा प्रांताच्या किनाऱ्याजवळील पाण्यात हॉर्न ऑफ आफ्रिकेपासून यमेनकडे स्थलांतर मार्गावरील सर्वात प्राणघातक घटनांपैकी हा एक घटना असल्याचं संघटनेनं म्हटलं आहे. सोमालियातील बसासो या किनारी भागातून ११५ सोमाली आणि १४५ इथिओपियाच्या नागरिकांनी घेऊन हे जहाज गेल्या रविवारी निघालं होतं. गस्ती नौकांच्या कमतरतेमुळे आणि परिसरात सुरु असलेल्या संघर्षामुळे स्थानिक अधिका-यांना शोध आणि बचाव कार्यात अडथळे येत होते, असंही IOM नं सांगितलं.

### **जपान-भारत**

भारत आणि जपानदरम्यान सागरी सराव Jimex 24 जपानच्या योकोसुका इथं सुरुवात झाला. दोन्ही देशांचे नौदल संयुक्तपणे समुद्रात युद्ध कौशल्य वाढवण्यासंदर्भात अभ्यास करतील तसंच परस्पर कार्यक्षमता वाढवण्याच्या तंत्राबाबत सराव करतील. असं नौदलानं सांगितलं. भारतीय नौदलाचे स्वदेशी स्टेलथ फ्रिगेट INS शिवालिक ही नौका तर, जपानचं क्षेपणास्त्र विनाशक जेएस युगिरी या सरावात सहभागी होत आहे. JIMEX 24 सरावामुळे दोन्ही देशांदरम्यान सर्वोत्तम नौदल तंत्र शिकण्याची संधी मिळते तसंच हिंद प्रशांत प्रदेशातील सागरी सुरक्षेसाठी भारत जपानदरम्यान सामायिक सहकार्यासाठी वचनबद्धता स्पष्ट होते असं नौदलानं म्हटलं आहे. .

### **तारानाथ**

आंतरराष्ट्रीय कीर्तीचे प्रख्यात सरोद वादक राजीव तारानाथ यांचं काल कर्नाटकात म्हैसूर इथं निधन झालं. ते ९१ वर्षांचे होते. त्यांच्या पार्थिव देहावर आज दुपारी म्हैसूर इथं अंत्यसंस्कार करण्यात येणार आहेत. उत्साद अली अकबर खान यांचे शिष्य असलेल्या तारानाथ यांनी गेली कित्येक वर्षं जगभरातील रसिकांना आपल्या सरोद वादनानं मंत्रमुग्ध केलं. त्यांनी आंतरराष्ट्रीय पातळीवर नावाजल्या गेलेल्या अनेक कन्नड चित्रपटांना संगीतही दिलं आहे. २०१९ मध्ये त्यांना पद्मश्री पुरस्कारानं सन्मानित करण्यात आलं होतं.

### **योगपुरस्कार**

आंतरराष्ट्रीय योग दिवसाच्या पार्श्वभूमीवर माहिती आणि प्रसारण मंत्रालयानं काल आंतरराष्ट्रीय योग दिवस माध्यम पुरस्काराच्या तिसऱ्या आवृत्तीची घोषणा केली. यावर्षी तीन श्रेणींमध्ये ३३ पुरस्कार दिले जातील. इंग्रजीसह बावीस भारतीय भाषांमध्ये काम करणाऱ्या मुद्रित, दृकश्राव्य आणि रेडिओ श्रेणींमध्ये हे सन्मान प्रदान केले जातील.

प्रसारण मंत्रालयात नोंदणीकृत प्रसारण कंपनी या पुरस्कारासाठी पुढील महिन्यातील ८ तारखेपर्यंत अर्ज करू शकतात.

### **तारानाथ**

आंतरराष्ट्रीय कीर्तीचे प्रख्यात सरोद वादक राजीव तारानाथ यांचं काल कर्नाटकात म्हैसूर इथं निधन झालं. ते ९१ वर्षांचे होते. त्यांच्या पार्थिव देहावर आज दुपारी म्हैसूर इथं अंत्यसंस्कार करण्यात येणार आहेत. उत्साद अली अकबर खान यांचे शिष्य असलेल्या तारानाथ यांनी गेली कित्येक वर्षे जगभरातील रसिकांना आपल्या सरोद वादनानं मंत्रमुग्ध केलं. २०१९ मध्ये त्यांना पद्मश्री पुरस्कारानं सन्मानित करण्यात आलं होतं.

### **T20 विश्व करंडक**

आयसीसी T20 पुरुष विश्वकरंडक स्पर्धेत आज संध्याकाळी न्यूयॉर्क इथं भारताचा अमेरिकेशी सामना होणार आहे. दोन्ही संघांनी यापूर्वी प्रत्येकी दोन सामने खेळले असून ते त्यांनी जिंकले आहेत. भारतानं स्पर्धेत याआधी खेळलेल्या सामन्यात पाकिस्तान आणि आयर्लंडला पराभूत केलं आहे. तर अमेरिकेनं कॅनडा आणि पाकिस्तानवर विजय मिळवला आहे. त्यामुळे धावांच्या दरांच्या आधारे भारत गुणतालिकेत पहिल्या तर अमेरिका दुसऱ्या स्थानावर आहे. या व्यतिरिक्त आज अँटिग्वा इथल्या सर विव्हियन रिचर्ड्स स्टेडियमवर ऑस्ट्रेलिया आणि नामिबिया यांच्यात सामना खेळला जाणार आहे.

### **ऑस्ट्रेलिया ओपन**

ऑस्ट्रेलिया खुल्या बॅडमिंटन BWF सुपर 500 स्पर्धेच्यामहिला एकेरीत भारताच्या अनुपमा उपाध्यायनं आपल्या सलामीच्या सामन्यात मलेशियाच्यावोंग लिंग चिंगला 21-14, 23-21 अशा सरळ सेट्समध्ये पराभूत केलं. अन्य एकेरी सामन्यांमध्ये आकर्षी कश्यपची युक्रेनच्या पोलिना बुहोवा हिच्याशी तर सामिया इमाद फारुकी हिची चिनी तैपेईच्या प्रतिस्पर्ध्याशी गाठ पडणार आहे. पुरुष एकेरीत एचएस प्रणॉय याची पहिल्या फेरीत ब्राझीलच्या खेळाडूशी गाठ पडणार आहे. याशिवाय समीर वर्मा आणि रवी हे बॅडमिंटनपटूही या स्पर्धेतले आपापले पहिले सामने खेळणार आहेत.

## **याबरोबरच हे राष्ट्रीय बातमीपत्र संपलं नमस्कार**